

శ్రీ శివపంచాక్షర నక్షత్రమాలా స్తోత్రం

శ్రీమదాత్మనే గుణైకసిన్ధవే నమః శివాయ
 ధామలేశధూతకోకబన్ధవే నమః శివాయ ।
 నామశేషితానమద్భావాన్ధవే నమః శివాయ
 పామరేతరప్రధానబన్ధవే నమః శివాయ ॥ 1

కాలభీతవిప్రబాలపాల తే నమః శివాయ
 శూలభిన్నదుష్టదక్షిణాల తే నమః శివాయ ।
 మూలకారణాయ కాలకాల తే నమః శివాయ
 పాలయాధునా దయాలవాల తే నమః శివాయ ॥ 2

ఇష్టవస్తుముఖ్యదానహేతవే నమః శివాయ
 దుష్టదైత్యవంశధూమకేతవే నమః శివాయ ।
 సృష్టిరక్షణాయ ధర్మసేతవే నమః శివాయ
 అష్టమూర్తయే వృషేన్ద్రకేతవే నమః శివాయ ॥ 3

ఆపదద్రిభేదటక్కుహస్త తే నమః శివాయ
 పాపహారిదివ్యసిన్ధుమస్త తే నమః శివాయ ।
 పాపదారిణే లసన్నమస్తతే నమః శివాయ
 శాపదోషఖణ్డనప్రశస్త తే నమః శివాయ ॥ 4

వ్యోమకేశ దివ్యభవ్యరూప తే నమః శివాయ
 హేమమేదినీధరేంద్రచాప తే నమః శివాయ ।
 నామమాత్రదగ్ధసర్వపాప తే నమః శివాయ
 కామనైకతానహృద్దురాప తే నమః శివాయ ॥

5

బ్రహ్మమస్తకావలీనిబద్ధ తే నమః శివాయ
 జిహ్మగేంద్రకుణ్డలప్రసిద్ధ తే నమః శివాయ ।
 బ్రహ్మణే ప్రణీతవేదపద్ధతే నమః శివాయ
 జింహకాలదేహదత్తపద్ధతే నమః శివాయ ॥

6

కామనాశనాయ శుద్ధకర్మణే నమః శివాయ
 సామగానజాయమానశర్మణే నమః శివాయ ।
 హేమకాన్తిచాకచక్యవర్మణే నమః శివాయ
 సామజాసురాఙ్గలబ్ధచర్మణే నమః శివాయ ॥

7

జన్మమృత్యుఘోరదుఃఖహారిణే నమః శివాయ
 చిన్మయైకరూపదేహధారిణే నమః శివాయ ।
 మన్మనోరథావపూర్తికారిణే నమః శివాయ
 సన్మనోగతాయ కామవైరిణే నమః శివాయ ॥

8

యక్ష రాజబంధవే దయాలవే నమః శివాయ
 దక్ష పాణిశోభికాఞ్చనాలవే నమః శివాయ ।
 పక్షి రాజవాహపృచ్ఛయాలవే నమః శివాయ
 అక్షిఫాల వేదపూతతాలవే నమః శివాయ ॥

9

దక్షహస్తనిష్ఠజాతవేదసే నమః శివాయ
 అక్షరాత్మనే నమద్భిడౌజసే నమః శివాయ ।
 దీక్షితప్రకాశితాత్మతేజసే నమః శివాయ
 ఉక్షరాజవాహ తే సతాం గతే నమః శివాయ ॥

10

రాజతాచలేన్ద్రసానువాసినే నమః శివాయ
 రాజమాననిత్యమన్దహాసినే నమః శివాయ ।
 రాజకోరకావతంసభాసినే నమః శివాయ
 రాజరాజమిత్రతాప్రకాశినే నమః శివాయ ॥

11

దీనమానవాలికామధేనవే నమః శివాయ
 సూనబాణదాహకృత్కృశానవే నమః శివాయ ।
 స్వానురాగభక్తరత్నసానవే నమః శివాయ
 దానవాన్ధకారచణ్డభానవే నమః శివాయ ॥

12

సర్వమజ్గులకుచాగ్రశాయినే నమః శివాయ
 సర్వదేవతాగణాతిశాయినే నమః శివాయ ।
 పూర్వదేవనాశసంవిధాయినే నమః శివాయ
 సర్వమన్మనోజభజ్గుదాయినే నమః శివాయ ॥

13

స్తోకభక్తితోఽపి భక్తపోషిణే నమః శివాయ
 మాకరన్దసారవర్షిభాషిణే నమః శివాయ ।
 ఏకబిల్వదానతోఽపి తోషిణే నమః శివాయ
 నైకజన్మపాపజాలశోషిణే నమః శివాయ ॥

14

సర్వజీవరక్షణైకశీలినే నమః శివాయ
 పార్వతీప్రియాయ భక్తపాలినే నమః శివాయ ।
 దుర్విదగ్ధదైత్యసైన్యదారిణే నమః శివాయ
 శర్వరీశధారిణే కపాలినే నమః శివాయ ॥ 15

పాహి మాముమామనోజ్ఞదేహ తే నమః శివాయ
 దేహి మే వరం సితాద్రిగేహ తే నమః శివాయ ।
 మోహితర్షికామినీసమూహ తే నమః శివాయ
 స్వేహితప్రసన్న కామదోహ తే నమః శివాయ ॥ 16

మజ్జలప్రదాయ గోతురంగ తే నమః శివాయ
 గజ్జయా తరజ్జితోత్తమాజ్జ తే నమః శివాయ ।
 సజ్జరప్రవృత్తవైరిభజ్జ తే నమః శివాయ
 అజ్జజారయే కరేకురజ్జ తే నమః శివాయ ॥ 17

ఈహితక్షణప్రదానహేతవే నమః శివాయ
 ఆహితాగ్నిపాలకోక్షకేతవే నమః శివాయ ।
 దేహకాన్తిధూతరౌప్యధాతవే నమః శివాయ
 గేహదుఃఖపుష్కాధూమకేతవే నమః శివాయ ॥ 18

త్ర్యక్ష దీనసత్కృపాకటాక్ష తే నమః శివాయ
 దక్ష సప్తతన్తునాశదక్ష తే నమః శివాయ ।
 ఋక్ష రాజభానుపావకాక్ష తే నమః శివాయ
 రక్ష మాం ప్రపన్నమాత్రరక్ష తే నమః శివాయ ॥ 19

న్యఙ్కుపాణయే శివంకరాయ తే నమః శివాయ
 సంకటాభిర్తీర్ణకింకరాయ తే నమః శివాయ ।
 కఙ్కభీషితాభయంకరాయ తే నమః శివాయ
 పఙ్కజాననాయ శంకరాయ తే నమః శివాయ ॥ 20

కర్మపాశనాశ నీలకణ్ఠ తే నమః శివాయ
 శర్మదాయ నర్యభస్మకణ్ఠ తే నమః శివాయ ।
 నిర్మమర్షిసేవితోపకణ్ఠ తే నమః శివాయ
 కుర్మహే నతీర్షమద్వికుణ్ఠ తే నమః శివాయ ॥ 21

విష్టపాధిపాయ నమ్రవిష్టవే నమః శివాయ
 శిష్టవిప్రహృద్గుహోచరిష్టవే నమః శివాయ ।
 ఇష్టవస్తునిత్యతుష్టజిష్టవే నమః శివాయ
 కష్టనాశనాయ లోకజిష్టవే నమః శివాయ ॥ 22

అప్రమేయదివ్యసుప్రభావ తే నమః శివాయ
 సత్ప్రపన్నరక్షణస్వభావ తే నమః శివాయ ।
 స్వప్రకాశ నిస్తులానుభావ తే నమః శివాయ
 విప్రడిమ్భదర్శితార్థభావ తే నమః శివాయ ॥ 23

సేవకాయ మే మృడ ప్రసీద తే నమః శివాయ
 భావలభ్య తావకప్రసాద తే నమః శివాయ ।
 పావకాక్ష దేవపూజ్యపాద తే నమః శివాయ
 తావకాఙ్ఘ్రిభక్తదత్తమోద తే నమః శివాయ ॥ 24

భుక్తిముక్తిదివ్యభోగదాయినే నమః శివాయ
 శక్తికల్పితప్రపంచభాగినే నమః శివాయ ।
 భక్తసంకటాపహారయోగినే నమః శివాయ
 యుక్తసన్మనఃసరోజయోగినే నమః శివాయ ॥ 25

అన్తకాన్తకాయ పాపహారిణే నమః శివాయ
 శాన్తమాయదన్తిచర్మధారిణే నమః శివాయ ।
 సంతతాశ్రితవ్యధావిదారిణే నమః శివాయ
 జన్తుజాతనిత్యసౌఖ్యకారిణే నమః శివాయ ॥ 26

శూలినే నమో నమః కపాలినే నమః శివాయ
 పాలినే విరిశ్చితుణ్డమాలినే నమః శివాయ ।
 లీలినే విశేషరుణ్డమాలినే నమః శివాయ
 శీలినే నమః ప్రపుణ్యశాలినే నమః శివాయ ॥ 27

శివపంచాక్షరముద్రాం చతుష్పదోల్లాసపద్యమణిఘటితామ్ ।
 నక్షత్రమాలికామిహ దధదుపకణ్ఠం నరో భవేత్సోమః ॥ 28

॥ ఇతి శ్రీమత్పరమహంస పరివ్రాజకాచార్యస్య శ్రీగోవిందభగవత్పూజ్యపాదశిష్యస్య
 శ్రీమచ్ఛంకరభగవతః కృతౌ శివపంచాక్షర నక్షత్రమాలా స్తోత్రం సంపూర్ణమ్ ॥